

ನಮ್ಮ ಪುಟ



ಕೈತೋಟದಲ್ಲಿ ಇಂಪೇಶನ್ ಬಾಲ್ಯಾಮಿನಾ

ನಮ್ಮ ಮನೆಯ ಕೈತೋಟದಲ್ಲಿ ಅರಳಿರುವ ಈ ಸುಂದರ ಪುಟ್ಟ ಪುಷ್ಪದ ಹೆಸರು 'ಇಂಪೇಶನ್ ಬಾಲ್ಯಾಮಿನಾ'. ಮೂರ್ತಿ ಚಿಕ್ಕದಾದರೂ ಕೀರ್ತಿ ದೊಡ್ಡದು ಎಂಬಂತೆ, ಈ ಹೂವಿನ ಗಿಡದಲ್ಲಿ ಹಲವಾರು ಔಷಧೀಯ ಗುಣಗಳು ಅಡಗಿವೆ. ಈ ಸಣ್ಣ ಹೂವಿಗೆ ಇರುವ ನಾಮಧೇಯ ಹಲವಾರು.

ಬಾಲ್ಯಮ್ ಗಾರ್ಡನ್, ರೋಸ್ ಬಾಲ್ಯಮ್, ಟಚ್‌ಮಿನಾಟ್, ಮಚ್ಚೆಯುಳ್ಳ ಸ್ವಾಪ್ ವೀಡ್ ಹೀಗೆ ಹಲವಾರು ಬಿರುದಾಂಕಿತಳಾದ ಇಂಪೇಶನ್ ರಾಣಿ ಭಾರತ ಮತ್ತು ಮ್ಯಾನ್ಮಾರ್‌ನಲ್ಲಿ ಬೆಳೆವ ಗಿಡವಾಗಿದೆ. ಗುಲಾಬಿ, ಕೆಂಪು, ನೇರಳೆ, ಬಿಳಿ ಹೀಗೆ ನಾಲ್ಕು ವರ್ಣಗಳಲ್ಲಿ ಕಾಣಿಸುತ್ತದೆ.

ಪ್ರತಿಯೊಂದು ಹೂವು ಸುರುಳಿಯಾಕಾರದಲ್ಲಿದ್ದು, ಸೂಕ್ಷ್ಮ ರಚನೆಯನ್ನು ಹೊಂದಿದೆ. ಗಂಡು ಮತ್ತು ಹೆಣ್ಣು ಎಂಬ ಎರಡು ಅಂಗಗಳನ್ನು ಹೊಂದಿದೆ. ಮೊನಚಾದ ಎಲೆಗಳನ್ನು ಹೊಂದಿರುವ, ಇಂಪೇಶನ್ ಬಾಲ್ಯಾಮಿನಾದ ಬೀಜಗಳು ಗಡುಸಾದ ಚಿಪ್ಪಿನಲ್ಲಿ ಬಂಧಿಯಾಗಿದ್ದು, ಬಿಸಿಲಿಗೆ ಒಣಗಿದಂತೆಲ್ಲಾ ಚಿಪ್ಪು ಒಡೆದು, ಬೀಜಗಳು, ಮತ್ತೊಂದು ಗಿಡ ಹುಟ್ಟಲು ಅನುವು ಮಾಡಿಕೊಡುತ್ತದೆ. ಜೇನುನೋಣ ಹಾಗೂ ಇತರ ಕೀಟಗಳ ಪರಾಗಸ್ಪರ್ಶದಿಂದ ಸಂಧಿಸುತ್ತದೆ. ಪಕ್ಷಿಗಳಿಗೆ ಮಕರಂದವನ್ನೇಯುತ್ತದೆ.

ಜಪಾನೀಸ್ ವೊಕಲಾಯ್ಡ್ ಗಾಯಕ ಇಂಪೇಶನ್, 'ಬಾಲ್ಯಾಮಿನಾ' ಕುರಿತು ಹಾಡಿದ ಹಾಡು ಈ ರೀತಿಯಾಗಿದೆ. (ಹೂವಿನ ಟಚ್‌ಮಿನಾಟ್ ಉಲ್ಲೇಖಿಸಿ)

ನನ್ನನ್ನು ಮುಟ್ಟಬೇಡ...
ಚಿಪ್ಪಿನಿಂದ ಹೊರ ಬಾರದ ಹೊರತು....
ನಾನು ಬೀಜಗಳನ್ನು ಬಿಡಲು ಸಾಧ್ಯವಿಲ್ಲ...


ಹೂವಿನ ಹೆಸರನ್ನು ಗಮನದಲ್ಲಿರಿಸಿ ಹಾಡಿದ ಈ ಹಾಡು ಮನಸ್ಸಿಗೆ ಮುದ ನೀಡುತ್ತದೆ. ಹೂವು ಅರಳಿದ ಹಾಗೇ... ಹೂವಿನ ನೈಸರ್ಗಿಕ ಅರಳುವಿಕೆ ಬಗ್ಗೆ ಗಾಯಕ ಪದ ಕಟ್ಟಿ ಕವಿಯಾಗಿದ್ದಾನೆ.

—ದೀಪಶ್ರೀ ಎಸ್. ಕೊಡ್ಲಿಗಿ, ವಿಜಯನಗರ

ಸೈಕಲ್ ಓಡಿಸಲೂ ಪರವಾನಗಿ!

ದಶಕಗಳ ಹಿಂದೆ ಲೈಸೆನ್ಸ್ ರಾಜ್ ಇದ್ದಾಗ ರೇಡಿಯೋ, ಸೈಕಲ್ ಉಪಯೋಗಿಸಲೂ ಸಹ ಪರವಾನಗಿ ಪಡೆಯಬೇಕಾಗಿತ್ತು! ಇದು ಅರವತ್ತರ ದಶಕದಲ್ಲಿ ಸೈಕಲ್ ಓಡಿಸಲು ಕೇರಳ ಸರ್ಕಾರ ನೀಡುತ್ತಿದ್ದ ಪರವಾನಗಿಯ ಪ್ರತಿ. ಇದು ಸ್ನೇಹಿತರ ಬಳಗದಲ್ಲಿ ದೊರೆತದ್ದು. ಐವತ್ತುಅರವತ್ತು ವರ್ಷಗಳ ಹಿಂದೆ ರೇಡಿಯೋ, ಸೈಕಲ್ ಹೊಂದಿರುವುದು ಹೆಮ್ಮೆಯ ವಿಷಯವಾಗಿತ್ತು ಹಾಗೂ ಶ್ರೀಮಂತಿಕೆಯ ಸಂಕೇತವಾಗಿತ್ತು! ಆದರೆ ಪರಿಸರ ಮಾಲಿನ್ಯಕ್ಕೆ ಕಾರಣವಾಗದ, ದೇಹಕ್ಕೆ ಒಳ್ಳೆಯ ವ್ಯಾಯಾಮ ನೀಡುವ ಸೈಕಲ್ ಈಗ ನಮ್ಮ ರಸ್ತೆಗಳಿಂದ ಮಾಯವಾಗುತ್ತಿರುವುದು ವಿಷಾದನೀಯ ಸಂಗತಿ.

—ಎಚ್.ಎಸ್. ನಂದಕುಮಾರ್, ಮಂಗಳೂರು



ಎಮ್ಮೆಗಳದ್ದೇ ಸಡಗರ

ಗೌಳಿ ಸಮುದಾಯದ ಜನರ ಪಾಲಿಗೆ ಎಮ್ಮೆ ಅಂದರೆ ಸಾಕ್ಷಾತ್ ಲಕ್ಷ್ಮಿ ಇದ್ದಂತೆ. ಹಟ್ಟಿ ಹಬ್ಬವೆಂದರೆ ರಾಣಿಬೆನ್ನೂರಿನ ಗೌಳಿ ಗಲ್ಲಿಯಲ್ಲಿ ಎಮ್ಮೆಗಳದ್ದೇ ಸಡಗರ. ಅವುಗಳದ್ದೇ ಸಂಭ್ರಮ, ವೈಭವ, ವೈಯ್ಯಾರ. ಹಟ್ಟಿ ಹಬ್ಬದಂದು ಇಡೀ ದಿನ ಎಮ್ಮೆಗಳ ಶೃಂಗಾರದಲ್ಲೇ ಗೌಳಿ ಜನರು ಮಗ್ನರಾಗಿರುತ್ತಾರೆ.

ಕೋಡುಗಳಿಗೆ ಬಣ್ಣ ಬಳಿದು ಬಲಾನು ಕಟ್ಟುವುದು, ಕೊರಳಿಗೆ ಥರಾವರಿ ಹಾರ ಮಾಲೆ ಹಾಕಿ ಮದುವಣಿಗಿತ್ತಿಯಂತೆ ಅಲಂಕರಿಸಿ ಖುಷಿಪಡುವರು. ವಯ್ಯಾರದಿಂದ ಬಳಕುವ ಎಮ್ಮೆಗಳನ್ನು ಹಿಂಡು ಹಿಂಡಾಗಿ ಬೀದಿಯಲ್ಲಿ ಓಡಿಸಿ ಮೆರವಣಿಗೆ ಮಾಡಿ ಸಂಭ್ರಮಿಸುವುದು ಗೌಳಿಗ ಸಮುದಾಯದ ಮನೋ ರಂಜನಾ ಕಾರ್ಯಕ್ರಮವಾಗಿದೆ.

—ಆರ್.ಎಸ್. ಪಾಟೀಲ, ರಾಣಿಬೆನ್ನೂರು



ಸಹಿ ಮಾಡುವ ಜೇಡ!

ಇಲ್ಲೊಂದು ಜೇಡವಿದೆ. ಅದರ ಬಲೆಯನ್ನು ವೀಕ್ಷಿಸಿದರೆ ಅದು ಸಹಿ ಮಾಡಿದಂತೆ ಗೋಚರಿಸುತ್ತದೆ. ಅಬ್ಬಾ! ಇದೇಕೆ ಹೀಗೆ ಸಹಿ ಮಾಡಿತು ಎಂದೂ ಆಶ್ಚರ್ಯವಾಗುತ್ತದೆ. ಇದರ ವಿಲಕ್ಷಣವೆಂದರೆ ಬಲೆಯಲ್ಲಿರುವ ಓರೆಕೋರೆಯಾದ ಎಳೆಗಳು. ಅದು, ಥಟ್ಟನೆ ನೋಡಿದರೆ ಸಹಿಯಂತೆ ಗೋಚರಿಸುತ್ತದೆ. ಇದೇ ಕಾರಣದಿಂದ ಇದನ್ನು ಸಿಗ್ನೇಚರ್ ಜೇಡ ಎಂದು ಕರೆಯುತ್ತಾರೆ. ಅರ್ಯಾನಿಡೇ ಕುಟುಂಬಕ್ಕೆ ಸೇರಿದ ಈ ಜೇಡಕ್ಕೆ ವೈಜ್ಞಾನಿಕವಾಗಿ ಆರ್ಗಿಯೋಪ್ ಅನುಸೂಜ ಎಂದು ಕರೆಯುವರು. ಪ್ರೌಢ ಹೆಣ್ಣು ತನ್ನ ತಲೆಯನ್ನು ಸದಾ ಕೆಳಮುಖವಾಗಿಸಿಕೊಂಡು ಬಲೆಯ ಮಧ್ಯದಲ್ಲಿರುತ್ತದೆ. ಇದಕ್ಕೆ ದೊಡ್ಡ ಗಾತ್ರದ ಬಣ್ಣದ ಜಠರವಿದೆ. ಭಾರತ, ಪಾಕಿಸ್ತಾನ ಮತ್ತು ಮಾಲ್ಡೀವ್‌ಗಳಲ್ಲಿ ಕಂಡುಬರುತ್ತದೆ. ಈ ಸಹಿ ಕಪಟ ವೇಷದಂತೆಯೂ ವರ್ತಿಸುತ್ತದೆ. ಇದರಿಂದ ವೈರಿಗಳ ಕಣ್ಣಿಗೆ ಸುಲಭವಾಗಿ ಬೀಳದಂತೆ ತಪ್ಪಿಸಿಕೊಳ್ಳುತ್ತದೆ. ಅಲ್ಲದೆ ಅತಿ ನೇರಳೆಯ ಕಿರಣಗಳನ್ನು ಇದು ಪ್ರತಿಫಲಿಸುವುದರಿಂದ, ಕೀಟಗಳನ್ನು ಸೆಳೆದು ಬಲೆಯಲ್ಲಿ ಸಿಲುಕಿಸುತ್ತದೆ.

—ಪ್ರಕಾಶ ಎಸ್. ಮನ್ಸಂಗಿ, ಮೋಟಿಬೆನ್ನೂರು